

# ሰንበት ዘጳጉሜን (ዘመብረቕ)

ጳጉሜ 3 2005 ዓ.ም. (9/8/2013)

መዝሙር: ከመ እንተ መብረቕ...

ንባባት: ቆላስ 3:1-11፥ 2ጴጥ 3:7-9፥ ግ.ሐ. 26:1-17፥ ሉቃ 12:13-21

ምስባክ: እግዚአብሔርሰ ግሃደ ይመጽእ፤ ወአምላክነሂ ኢያረምም፤ እሳት ይነድድ ቅድሚሁ። “እግዚአብሔር ብግሁድ ክመጽእ እዩ አምላኽና ሱቕ አይብልን እዩ፤ አብ ቅድሚኡ እሳት ይነድድ”።

መዝሙር: በርቂ ካብ ምብረቕ ካሳብ ምዕራብ ከም ዝርኤ ምጽአት ወዲ ሰብ ከአ ከምኡ ብብርሃን መብረቕ ምስ ኃይሊ ሰማይ አእላፍ መላእክቲ ሊቃነ መላእክቲ ክኸውን እዩ። ምስ ኩሎም አእላፍት መላእክትን ሊቃነ መላእክትን ምጽአቱ ከማኡ ክኸውን እዩ። አኽሊል አኽሊላት አብ ርእሲ ካህናትን እናበለ ንሓዲስ ዓመት ከምቲ ዳግማይ ምጽአት ክርስቶስ ገርና ክንጽብዩ ይዕድመና።

እዚ ዘሎናዮ ጊዜ ከም ስርዓት ባሕሪሓሳብ ጳጉሜን እዩ፤ ጳያቕ አዋርሕ እውን ይብሃል። አብ ዘመነ ዮሐንስ 6 መዓልታት አብቶም ካልኣት ግን ሓምሽተ መዓልታት እዩ። ከም መሰጋገሪ ናይ ሓዲስ ዓመት ተራእዩ ዝተፈላለዩ ባህሊ በዚ እዋን ይግበር። ሓደ ካብቲ ኩሉ ዝግበር ለይቲ ተንሲእካ አብ ሩባ ከድካ ማጨሎት ምሕጻብ እዩ እዚ ኸአ ብነፍስን ብሰጋን ነጺሕካ ንሓዲስ ዓመት ምእታው እዩ። አብ ሕይወትና ክነጽሕ እንከሎና ጥራሕ ኢና ምስ አምላኽ አሎና ክንብል እንኽእል። ንሓዲስ ዓመት ምስ ሓዲስ መንፈስን ጥዕናን ክንኣትዎ ብማለት አብ ሩባ ወሪድና ንሕጽብ፤ በዚ እዋን ምድሪ ተስፍኦ ሂባ ኩሉ አብ መስዋትን ምውንጫፍን በጺሑ አዕዋፍ ሰማይ ድምጺን ከስምዓ ጠለበግዕ ከብቲ ኩለን ሰቢሑን ክዕንድራ ዝረአያሉ እዋን እዩ። ብሓምሊ ተዋሪዱ ዝነበረ ሸዊትን ከምኡ ተስፋ ዘራእቲ ዝርአየሉ ጊዜ ስለ ስኾነ ኩሉ ሰሚሩ ዝሕጎሱ ግዜ እዩ። ነዚ ኹሉ ዝሃበ አምላኽ ተመስገን ክንብሎ እሞ ምሉእ ሓጎስ ክገብረልና ብፍሉይ ክንልምዮ ይግብአና።

ምስ እዚ ሰንበት ተደሪቡ ዝብዕል ብዓል ሩፋኤል መልአኽ እዩ፤ አደታት ብሓንሳብ ዘብዕልአ ብዓል እዩ። ሩፋኤል ብዕብራይስጢ “እግዚአብሔር የሕዊ” ማለት እዩ። አብ መጽሓፈ ጦቢት ብዙሕ ብዛዕብኡ ዝንገሮ መልአኽ እዩ። ንሱ ንጦቢያ መሪሑ ዝወሰዶ እዩ (ጦቢት 5:12)። ንመርዓ ጦቢያን ሳርን ዝሓገዝ እዩ። ንሳር ብሰንኪ ጋኒን ምስ ካልኣት ከይትምርዖ ጸጊምዎ ዝነበረ ብሓገዝ ሩፋኤል ናብ ጦቢያ ተመርዕዮ። ንጦቢት ካብ ዑርቱ ከምዝሓወ ገርዎ። አብ ጦቢት 12:15 ከም እንንብቦ “እነ ኻብቶም ጸሎት ቅዱሳን ዜዕርጉ አብ ቅድሚ ግርማ እግዚአብሔር ኪገልግሉ ደው ዚብሉን ሾውዓተ ቅዱሳን መላእክቲ ሓደ ዝኾንኩ ሩፋኤል መልአኽ እዩ” እናበለ ንሱ መን ምዃኑን ስርሑን ገሊጹ። አብ ሓዲስ ኪዳን ተጠቒሱ አይንረኽቦን በቲ አብ ባህሊ አይሁድን አብ ብሉይ ኪዳን ብእንረኽቦ ሩፋኤል መልአኽ ዘሕውን ካብ አጋንንቲ ነጻ ዝገብር ምዃኑ ይንገረሉ። ንሱ ሓደ ካብቶም መላእክቲ ብቤተ ክርስትያን ዝኸብር እዩ ምስ ሚካኤልን ገብርኤልን ይዝከር። ፍሉይ መፍለጢኡ ዘምሕር፤ ዘሕዊ ምዃኑ እዩ። አብ ባህሊ ክርስትያን ሓለቓ ሓለውቲ መላእክቲ፤ መልአኽ ፍልጠትን መልአኽ ሳይንስ እዩ ዝፍለጥ። አብ ባህሊ አይሁድ ሓደ ካብቶም ንአብርሃም ቅድሚ ጥፍአት ሰዶምን ገሞራን ዝበጽሑ ሰለስተ መላእክቲ እዩ ይብሉ (ዘፍጥ 18:2)።

መላእክቲ ረቀቕቲ ፍጥረት እዮም፤ ንሶም ንድለት እግዚአብሔር ዘብጽሑ እዮም። መልአኽ ዝብል ንሰብ እውን ከስምዕ ንርእዮ (ኢሳ 18:2፤ 33:7፤ ማቴ 11:10 ንዮውሓንስ መጥምቕ ብዝርአ)። ቅ. አጎስጢኖስ ከምዝብሎ መልአኽ ዝብል ናይ ስርሖም መጻውዒ እዩ እምበር ባህርም ዝገልጽ አይኮነን ይብል። ባህርም ክንፈልጥ እንተ ኾና “መንፈስ” እዮም። ንሶም አብ ቅድሚ መንበር አምላኽ እዮም ዝነብሩ (ዳን 7:9 10፤ መዝ. 96:7፤ ኢሳ 6)። መላእክቲ

መልእክቲ ኣምላኽ ዘጠንቅቕ፣ ዘበራትዕ፣ ዝሕግዝ፣ ዝቐጽዕ፣ ዝምህር...የብጽሑ። ኣብ መንጎ ኣምላኽን ሰብን ቀንዲ መራኽብቲ ኮይኖም ይዓይ። ኣብ ብሉይ ኪዳንን ሓዲስ ኪዳንን ሓዲ ዓይነት ተልእኮ ክገብሩ ይርእዩ። ሩፋኤል መልእኽ ሎሚ ክንዝክር ከሎና ከምቲ ንጠቢትን ጠብያን ሳራን ኣብ ሕይወቶም ዝሓገዙም ሎሚ እውን ክሕግዘና ኣብ ሕይወትና ዝገጥመና ፈተና ክንስዕር ከሰንዖና እሞ ድለት ኣምላኽ ክገልጸልና ንለምና። እግዚአብሔር መላእኽቱ ሰዲዱ ሎሚ እውን ኣብ መንጎናን ኣብ ዓለምናን ድላይ ኣምላኽ ክነግስ ክሕግዘና ንለምና።

መጨራሻ ሰንበት ናይ 2005 ዓ.ም. ኢና ዘኪርና ዘሎና። እዚ ዝሓለፈ ዓመት ከም ክርስትያን ከመይ ሓሊፈዮ ኣብ እንታይ ደኺመ? ኣብ እንታይ ንኣምላኽይ ኣጉህየዮ ኢልና ምስ ሕልናና እንዛረበሉ ሰንበት እዩ። ሓዲ ርእዩ ነገር ኣብዚ ዓመት ዝረኣናዮ እንተሎ ኣምላኽ ብጸግኡ ሸሊሙኒ ኣብዚ ሎሚ ዘለኽዎ ዘብጽሓኒ ምስክረይ እዩ። ኣብዚ ዓመት ብዙሓት ንሰማይ ዝተጸውዑ ኣለዉ ብዙሓት ዝተፈላለዩ ጸገማት ዝተጓነፎም ኣለዉ። ዘይተጸበይዎ ነገራት ካብ ዓቕሞም ንላዕሊ ዝረኽቡ ኣለዉ? ካብ ግላዊ ሕይወትና ጀሚርና ክሳብ ሓበራዊ ናብራ ከም ህዝቢ ከም ቍምስና ዝሓለፍናዮ ኣሎ ርኢና ክንክእል እሞ ገምጋም ሕይወትና ክንገብር። ዝሓለፍናዮ ሕይወት ገምጋምና ምስ ከኣልና ጥራሕ ኢና ንዝእቶ ዘሎ ዓመት ብብሩህ ተስፋ ክንጅምሮ እንኽእል።

ንሎሚ ዝተነበ ቃል ኣምላኽ ብዛዕባ ግዙፍ ነገራት ኣብ ሕይወትና ኣድላዩ ኢልና እንርእዮን እንሓስቦን ብዝርኢ እዩ። ኣጥቕልል ኣቢልና ክንርእዮ እንተ ኾና ንሕና ካብቲ እንውንኖ ነገራት ኣዚና ዝኸበርና ኢና። ወንጌል ብዛዕባ ሓዲ ሰብኣይ ኣብ ኢየሱስ ቀሪቡ መንጎኛ ኮይኑ ምስ ሓዉ ዘለዎ ጸገም ክፈትሓሉ ዝሓተተ ይነግረና። ኣብ ስርዓት ኣይሁድ ኣብ መንጎ ሰባት ንዝተፈጥረ ዘይምርድዳእ ኣብ (ጭቃታቶም) ራቢታቶም ከምጽኡ ልሙድ እዩ ነሩ። ኢየሱስ ግን እዚ ነገራት ካብቲ ተልእክኡ ምቅርራብ ስለ ዘይብሉ ዋጋ ኣይሃቦን። “ሕይወት ሰብ ብብዝኒ ገንዘብ ኣይኮነትን እሞ ተጠንቀቐ ካብ ኩሉ ስስዐ ድማ ተሓለዉ” ኢልዎም። እዚ ሰብኣይ ዘቕረቦ ሕቶ ምስ ምኽታል ኢየሱስ ሓንቲ ርክብ የብሉን፣ እንተ ኾነ ብዙሓት ስድራታት ብዛዕባ ኣብ መንጎ ዝርከብ ጸገማት ክንደይ ስድራ ቤታት ኣብ ከቢድ ጸገም ይርከባ ኣለዋ። ገንዘብ ንብዙሓት ጠንቂ ባእሶም እዩ። ኣብ ነፍሲ ወከፍ ዕለት ብዝተፈላለዩ ምኽንያት ገንዘብ ጠንቂ ጽልእን ምፍልላይን ኮይኑ ንረኽቦ።

ብዙሓት ዝኣክል ገንዘብ እንተ ረኽቡ ኩሉ ጸገማቶም ከምዝተፈትሑ ጌሮም ይሓስቡ። ዝሓፍ ናይ ትምህርቲ መዕቦያ፣ ማኪናን ካእል ዝድለ ኩሉ ዝረኽቡ ኮይኑ ይርኣዮም። ገንዘብ ከም ናይ ዓወት ምልክት ገሮም ይርእይዎ እገለ ተዓዊቱ እናተባህለ ይዝረበሉ ወላ እኳ እቲ ምንጪ ዓወት ኣበይ ምዃኑ ኣይፈለጥ እምበር። ገንዘብ እንተሎካ ክብሪ ደረጃ ይውሃብካ። ጽብቕቲ ማኪና ምሓዝ፣ ኣብ ክቡር ሆተል ምእታው ከምኡ ኣብ ክቡር ድኳናትን ክቡር ክዳውንት ምኽዳን፣ ምስ ገለ ሃብታማት ምዝራብ እዝን ካልእን ከም መለክዒ ተወሲዱ ብመጠኑ ሰብ ይልካዕ። ብሓቂ እንተ ረኣናዮ ንብዙሓት ክርስትያን እዚ ዝተጠቕሰ ነገራት ኣብ ሕይወትና ቀዳምነት ተዋሂብዎ ይርከብ። መንእሰያት መጀመርያ ዝደለይዎ ክገብሩ ንብረት ሃብቲ ዘድሊ ነገራት መጀመርያ ክሕዙ ድሕሪኡ ጥዑያት ክርስትያን ክኾኑ ይደልዩ። ሎሚ ጊዜ የብለይን ክጎዱ ኣሎኒ ምስ ደኽምኩ ምስ ሃብተምኩ ኣርክብሉ ንኣምላኽ ዝብሉ ኮይኑ ይስምዓካ። ናይ ሎሚ ንባባትና ካልእ ከመገዲ ከምዘሎ ይሕብሩና። ኢየሱስ ንኣይ ክትክተሉ እንተኾንኩም ንኹሉ ነገር ሓዲግኩም ብሕማቕ ነበሩ ኣይበለን። ኢየሱስ ዘቕርበልና ዘሎ ዝያዳ ሓጎስን ዋሕስን ዘለዎ መገዲ ክንክተል እዩ። ነቶም ብስላሳ ተዋሒጦም ዝነብሩ ዘለዉ ኣንጻሩ ዝኾነ ኣማራጺ ይሕብሮም፣ ካብቲ ዘለዎም ንካልኣት ከካፍሉ።

ኣብ ወንጌል ዝሰማዕናዮ ሰብኣይ ከምኡ ዓይነት ሕይወት ዘሎና ክንደይ ኣሎና። እዚ ሰብ ካብ ግራቱ ጽቡቕ እቶት ስለ ዝረኽበ ዝተዓወተ መሲልዎ። ነቲ ዝነበሮ ቆፋፋ ሰቢሩ ካልእ ዓበይቲ ክሰርሕ ወሲኑ። ድሕሪኡ ንነፍሱ “ኣ ነፍሲይ ንብዙሕ ዓመታት ዚኣክል ብዙኅ ዝተደለበ ሃብቲ ኣሎኪ እሞ ኣእዕርፊ ብልዒ፣ ስተዩ፣ ተሓጎሲ ኢልዎ”። ብዙሕ ሰሪሑ እዚ እዩ ዓስቦ። ኣብቲ ኢየሱስ ዘቕረቦ ምሳሌ ካእ ሰብ ወይ ቤተ ሰቡ ወይ ዝኾነ ኣይጥቀስን፣ ንሱ ጥራሕ እዩ፣ ንርእሱ ማእከሉ ኩሉ ገሩ ኣነ ንኣይ ጥራሕ እዩ ዝብል። ንኣኡ ወላ ሓዲ ነገር ወይ እውን ወላ ሓዲ ሰብ

አይግድሶን እዩ። ዓለምን ኩሉ አብአ ዝርከብን ንአኡ ጥራሕ እዩ። ኩሉ ስለ ዘለዎ ተሪፉ ዘሎ ሓጎስ ጥራሕ እዩ። “አታ ዓሻ በዛ ለይቲ እዚአ ንነፍሱኻ ካባኻ ክወስድዎ እዮም እዚ ዝደለብካዮ ድኣ ነመን ክኸውን እዩ?” ሓደ ሚሊዮነር ምስ ሞተ ክንደይ ሓዲጉ መይቱ ኢሉ ተሓቲቱ ይብሃል። ኩሉ እቲ ቀይሕ ገንዘብ ይብሃል። አብ መጽሓፍ መኻብብ “ናይ ኮንቱ ኸንቱ ኩሉ ኸንቱ እዩ። ሰብ ካብቲ ምሉእ ሕይወቱ ዝጽዕረሉን ዚደኸመሉን እንታይ ረብሓ ይረኽበሉ...ብጥብብን ብፍልጠትን ብብልሓትን ሓደ ነገር ከተጥሪ ትጽዕር ግናኸ ንዘይደኸመሉ ሰብ ኢኻ እተውርዕ። ሰብ በቲ አብ ዓለም ዝጸዓሮን ዝደኸሞን እንታይ እዩ ረብሕኡ። ኹለን መዓልታታቱ ስቓይ እየን ዕዮኡ ንሂ እዩ። ለይቲ እኳ ልቡ አይዓርፍን እዚውን ከንቱ እዩ (መክብብ 1:2፣ 2:21-23) ዝብል ነንብብ።

ኢየሱስ ትምህርቱ ብምቕጻል “እቲ ንርእሱ ሃብቲ ዚእክብ አብ ቅድሚ ኣምላኽ ግና ሃብታም ዘይኮነ ኸምኡ እዩ” ኡብል። ኢየሱስ ሃብታም ምዃን አይኮነን ዝቋወም ዘሎ። ማዕርነት አብዘይብሉ ሓቀኛ ሃብቲ አብኡ አይርከብን እዩ። Howard Hughes ዝተባህለ ሃብታም ክልተ ቢልዮን ገዲፉ መይቱ። ቅድሚ ሞቱ ዝነበረ ሕይወት ፍርሕን ጽምዋን ዝመልኦ ሕማቕ ሕይወት አሕሊፉ። ምስ እዚ ኹሉ ሃብቱ እንከሎ ሞት አይነሓፈቶን መይቱ። አብ ቅድሚ ሞት ካብቲ ሓደ ብድኻነት ዝሳቐ አይፍለን እዩ።

**ማህተማ ጋንዲ** ዝተባህለ መንእሰይ እንከሎ ሕጊ አጽኒዑ ጽቡቕን ዕውታን ሕይወት ይመርሕ ነሩ እንተ ኹነ አብ ሓደ እዋን ንኹሉ ዝውንኖ ሓዲጉ ሓንቲ ዘይብሉ ኮይኑ ክነብር ጀሚሩ ንህዝቡን ንዓለምን ዝሃንጽ ሕይወት ሓዲጉ አብነታዊ ሰብ ኮይኑ አብ ታሪኽ ይዝከር አሎ። መን አሎ ንHoward Hughes አዝዩ ብዙሕ ገንዘብ ዝነበሮ አብዚ እዋን ዝዝክሮ? ድሕሪ ሃብቱ ንደቂ ሰባት መዘከሪ ዝኸውን ወይ ዝነብሩሉ አብነት እንታይ ሓዲጉ ሞይቱ?

ቅ. ጳውሎስ አብ ሰብ ቆላስያስ ዝጸሓፉ ዝበለጸ መገዲ ይሕብረና። “ቀልብኹም አብቲ አብ ሰማይ ዘሎ ነገራት አብቲ ክርስቶስ አብ የማን ኣምላኽ ተቐሚጥዎ ዘሎ ግበሩ። አእምሮኹም ናብቲ አብ ምድሪ ዘሎ ዘይኮነስ ናብቲ አብ ሰማይ ዘሎ አቕልቡ” (ቆላ 3:1-2) ይብል። አብዚ ጳውሎስ ዝበለጸ ዘሎ አብቲ ዘይጠቅም ነገራት ዓይንና ዓሚትና ሓቂ ዘይብሉ ነገራት ንዝበለጸ ናብ ሰማይ እናጠመትና ዘይኮነስ ርድኢትና ብዛዕባ ሕይወት። ምስ ኣምላኽ ዘሎና ዝምድና ብቃልን ሕይወትን ኢየሱስ ዝተመሓለፈልና ክንርዳእ እዩ።

**“ነቲ አባኹም ዝርከብ ሥጋዊ ስምዒትኩም ቅተልዎ”** ይብል ጳውሎስ። ነዚ ክዝርዝር እንከሎ ምንዝርና፣ ርኽሰት፣ ፍትወት ሥጋ፣ ክፋእ ትምኒት፣ ኣምልኹ ጣዖት ዝኹነ ሰላዕ ይጠቅስ። “ነቲ አረጊት ሰብነት ምስ ኩሉ ግብሩ ቕንጥጥዎ”። ብክርስቶስ ሓዲስ ሕይወት ለበስና ኢና፣ እዚ ኸአ ሓደ ዝኹነ አተሓሰባን ሓደ ዝኹነ አረዳድኣና አብ ሓደ ዓላማ ዝዓለመ ሕይወት ብምራሕ ኢና እንለብሶ። ነዚ ክንለብሶ አብ ሓቀኛ ፍልጠት ክህልወና ይግባእ። እዚ ኸአ አብ ናይ ዩኒቨርሲታት ዝርከብ ፍልጠት ዘይኮነ አብ ዓሚቕ አፍልጦ ዝተመርኮሰ ሕይወት እንታይ ምዃኑ ብምርዳእ፣ ነቲ ብአርአያን ኣምሳልን ኣምላኽ ምፍጣርና ብምሕዳስ ናይ እዚ ሓቀኛ አብነትና ኢየሱስ እዩ። ከምቲ ኢየሱስ አብ ኣምሳል ኣምላኽ ምዃኑ ኩሉ ጊዜ እናዓበየ ዝኸይድ ንሕና እውን ኩሉ ጊዜ ምስ ኣምላኽ ዘሎና ርክብ ክነዕብዮ አሎና።

ዋሕስ ሕይዎትና ሎቶሪ ብምዕዋት አይኮነን ዝመጽእ። ዋሕስና ዝመጽእ ከም አባላት ክርስቶስ አብ ነነድሕድና ዘሎና ርክብን ሓልዮትን እዩ ዘምጽኦ። እዚ ወላ አብታ ሰውነት ክርስቶስ ዝኹነት ቤተ ክርስቲያን አይንርእዮን ኢና ግን ኩሉ ጊዜ ጉዕዞና እናቐጸልና እንተ ኸድና ኢና እንዕወት። ብምሉእ ንክርስቶስ ክንለብሶ ክንቃለስ አሎና። ንኹሉ ካብ ክርስቶስን ካብ ማሕበር ክርስቶስ ዝፈልየና ነገራት ክንኣልዮ አሎና። “አብ መንጎና ብዓለት ብወገን ብንብረት ወይ እውን ብዝኹነ ነገር ዝፈላሊ ክህሉ አይግባእን። ንሕና ናይ ሓደ ክርስቶስ ኢና፣ ንሱ ጥራሕ እዩ ዘሎ። ንሱ ኩሉ ነገር እዩ። አብ ኩሉ ነገር ከአ አሎ። አብዚ እዩ እቲ ወዲ ሰብ ዝደልዮ ዋሕስ ዝርከብ። ሓቀኛ ዋሕስ አብ መጻኢ አይኮነን ዝርከብ። ሓቀኛን እሙንን ዋሕስ አብዝን ሕጅን እዩ ዝርከብ። እዚ እዩ እቲ ሓቀኛ ዋሕስ ኩልና እንምነዮ ሃብቲ። ሃብትን ንዋታዊ ነገራት ብብዝሒ ይሃልወና ዋሕስ አይኮነናን እዩ። እዚ ዋሕስ እዚ ኩልና እንሓቶ እዩ እንተኹነ አይንርእዮን ኢና። ብኻልእ አዘራርባ

ናይ እዚ ዓለም ሃባቲ ዕግበት አይህብን እዩ ኩሉ ጊዜ ክውሰኽ ክንብል ከይረኽብናዮ ሞት ተርክበና።

አምላኽ አብዚ ምድሪ ነቲ ሓቀኛን ዋሕስ ዝኾነና ሃባቲ ርኢና ክንክእል ክሕገዘና ንለምና። አብዚ ዝሓለፈ ዓመት ንሃባቲ አምላክ ክንርኢ አጸጊሙና እንተኾነ ተነሲሕና ነዚ ሓዲስ እንኣትዎ ዓመት ክንርኢ ዓይንና አብርሃልና ንበሎ።

ዓመት ሓሊፉ ዓመት ክትክእ አብ እንርከበሉ ዘሎና ህሞት አብ ልብና አቲና ንፍቕሪ ንሕውነት ንሰላም ንልበሳ። ኦ አምላኽ ኩሉ ናትካ እዩ ኩሉ እትህብ ንስኻ ኢኻ እሞ ክነምስግነካ ነቲ ዝሃብካና ርኢና ክንክእል ሓግዘና ንበሎ።

አባ ንጉሠ ፍሥሓ